

NSD NEWS UNIT
ALL INDIA RADIO, GUWAHATI
0000000000

Date : 31-03-2026

Time : 1340 Hrs.

Assamese NSD Midday Bulletin

HEADLINES

- ১। প্রধানমন্ত্রী নৰেন্দ্ৰ মোদীয়ে আজি গুজৰাটৰ গান্ধীনগৰৰ কোবাত **সম্ৰাট সম্প্ৰতি** সংগ্ৰহালয় উদ্বোধন কৰে।
- ২। সমগ্ৰ দেশতে আজি জৈন ধৰ্মাৱলম্বী লোকসকলৰ পবিত্ৰ উৎসৱ মহাবীৰ জয়ন্তী পালন কৰা হৈছে।
- ৩। অসমৰ ১২৬ টা সমষ্টিৰ বাবে অহা ৯ এপ্ৰিলত বিধানসভা নিৰ্বাচন অনুষ্ঠিত হ'ব।
- ৪। 'লালো-কৃষ্ণা ছাদা সহায়তে' নামৰ ছবিখনৰ প্ৰদৰ্শনৰে আজি আন্তঃৰাষ্ট্ৰীয় চলচ্চিত্ৰ মহোৎসৱ, ২০২৬-ৰ সামৰণি পৰিব।

আৰু

- ৫। আই পি এল ক্ৰিকেট প্ৰতিযোগিতাৰ আজি এখন খেলত পাঞ্জাৰ কিংছ গুজৰাট টাইটানছৰ বিৰুদ্ধে অৱতীৰ্ণ হ'ব।

0000000000

প্ৰধানমন্ত্রী নৰেন্দ্ৰ মোদীয়ে আজি গুজৰাটৰ গান্ধীনগৰৰ কোবাত **সম্ৰাট সম্প্ৰতি** সংগ্ৰহালয় উদ্বোধন কৰে। সংগ্ৰহালয়টো জৈন বুৰঞ্জী আৰু **সম্ৰাট সম্প্ৰতি**ৰ প্ৰতি উৎসৰ্গা কৰা হৈছে। এই সংগ্ৰহালয়টোৱে ভাৰতৰ চহকী সংস্কৃতি আৰু আধ্যাত্মিক ঐতিহ্যৰ পৰিচয়ৰ প্ৰতি এটা গুৰুত্বপূৰ্ণ পদক্ষেপ ৰূপে বিবেচিত হৈছে।

প্ৰধানমন্ত্রী নৰেন্দ্ৰ মোদীয়ে আজি বিয়লি আহমেদাবাদৰ চনন্দত কাইনেচ ছেমিকণ্ডাক্টৰ প্ৰকল্প মুকলি কৰিব। ইয়াৰ পাছতে শ্ৰী মোদীয়ে ভৰু-থৰদলৈ যাব আৰু প্ৰায় ২০ হাজাৰ কোটি টকা ব্যয় সাপেক্ষে বিভিন্ন প্ৰকল্পৰ আধাৰশিলা স্থাপন কৰাৰ লগতে অন্য ভালেমান উন্নয়নমূলক প্ৰকল্প ৰাষ্ট্ৰৰ প্ৰতি উৎসৰ্গা কৰিব।

ইপিনে অসমত হ'বলগীয়া বিধানসভা নিৰ্বাচনৰ পৰিপ্ৰেক্ষিতত দলীয় প্ৰাৰ্থীৰ হকে প্ৰচাৰ চলাবলৈ প্ৰধানমন্ত্রী নৰেন্দ্ৰ মোদী আজি সন্ধিয়ালৈ অসমত উপস্থিত হোৱাৰ সম্ভাৱনা আছে।

0000000000

সমগ্ৰ দেশতে আজি জৈন ধৰ্মাৱলম্বী লোকসকলৰ পবিত্ৰ উৎসৱ মহাবীৰ জয়ন্তী পালন কৰা হৈছে। ২৪ সংখ্যক তথা অন্তিমগৰাকী জৈন তীৰ্থাংকৰ মহাবীৰৰ এই জয়ন্তীৰ দিনটো জৈন সমাজৰ বাবে অন্যতম শুভ দিন বুলি গন্য কৰা হয়। ভগৱান মহাবীৰৰ অনুগামীসকলে প্ৰাৰ্থনা, প্ৰসাদ বিতৰণ আৰু ৰথৰ সৈতে শোভাযাত্ৰাত অংশগ্ৰহণ কৰি প্ৰতি বছৰে এই দিনটো উদযাপন কৰি আহিছে।

ৰাষ্ট্ৰপতি শ্ৰীমতী দ্ৰৌপদী মুৰ্মু আৰু উপ-ৰাষ্ট্ৰপতি চিপি ৰাধাকৃষ্ণনে আজি মহাবীৰ জয়ন্তী উপলক্ষে দেশৰ জনসাধাৰণক শুভেচ্ছা জ্ঞাপন কৰে। সামাজিক মাধ্যমৰ এটা পোষ্টত ৰাষ্ট্ৰপতি শ্ৰীমতী দ্ৰৌপদী মুৰ্মুৱে কয়, যে ভগৱান মহাবীৰে অহিংসা, সত্য, আত্মনিৰ্ভৰশীলতাৰ দিকদৰ্শন দিয়াৰ উপৰি জনসাধাৰণক কৰুণা আৰু সহমৰ্মিতাবে জীৱন উদযাপন কৰিবৰ বাবে অনুপ্ৰেৰণা যোগায়। ৰাষ্ট্ৰপতিগৰাকীয়ে লগতে কয়, যে সকলোৱে ভগৱান মহাবীৰৰ শিকনিসমূহৰ পৰা উদ্বুদ্ধ হোৱাৰ লগতে এখন সংবেদনশীল, শান্তিপূৰ্ণ তথা সন্মিলিত সমাজ গঢ়াৰ বাবে অবিৰতভাৱে নিজৰ সেৱা আগবঢ়োৱা উচিত।

উপ-ৰাষ্ট্ৰপতি চিপি ৰাধাকৃষ্ণনে কয়, যে ভগৱান মহাবীৰৰ শিকনিসমূহে জনসাধাৰণক আত্মশৃংখলা, কৰুণা আৰু সম্প্ৰীতিৰে জীৱন যাপন কৰিবলৈ উদ্বুদ্ধ কৰি আহিছে। তেওঁ লগতে কয়, যে ভগৱান মহাবীৰৰ বাণীসমূহে সমাজত শান্তি, অহিংসা আৰু ভাতৃত্ববোধৰ ভাৱনাক শক্তিশালী কৰি আহিছে।

প্ৰধানমন্ত্ৰী নৰেন্দ্ৰ মোদীয়ে মহাবীৰ জয়ন্তী উপলক্ষে জনসাধাৰণক শুভেচ্ছা জনাইছে। সামাজিক মাধ্যমৰ এটা পোষ্টত শ্ৰী মোদীয়ে কয়, যে মহাবীৰৰ জীৱন আৰু বাণীয়ে জনসাধাৰণক সত্য, অহিংসা আৰু কৰুণাৰ পথত থাকিবলৈ মনোবল যোগায়। তেওঁ কয়, যে ভগৱান মহাবীৰৰ আদৰ্শ আৰু আধ্যাত্মিকতা আজিৰ পৃথিৱীতো গভীৰভাৱে প্ৰাসংগিক হৈ আহিছে।

কেন্দ্ৰীয় গৃহমন্ত্ৰী অমিত শ্বাহেও মহাবীৰ জয়ন্তী উপলক্ষে জনসাধাৰণক শুভেচ্ছা জ্ঞাপন কৰিছে। সামাজিক মাধ্যমৰ এটা পোষ্টত শ্ৰী শ্বাহে কয়, যে ভগৱান মহাবীৰৰ পঞ্চশীল নীতিয়ে জনসাধাৰণক আধ্যাত্মিক দিক নিৰ্দেশনা দিয়াই নহয়, বৰং এখন শক্তিশালী, আদৰ্শবান আৰু মিলাপ্ৰীতিৰ সমাজ গঠনতো অৰিহণা যোগাই আহিছে।

0000000000

অসমৰ ১২৬ টা সমষ্টিৰ বাবে অহা ৯ এপ্ৰিলত অসম বিধানসভা নিৰ্বাচন অনুষ্ঠিত হ'ব। এই নিৰ্বাচনত ৭২২ গৰাকী প্ৰাৰ্থীয়ে প্ৰতিদ্বন্দ্বিতা কৰিব। ইয়াৰে ৫৯ গৰাকী মহিলা আৰু ৬৬৩ গৰাকী পুৰুষ প্ৰাৰ্থী। সমাগত বিধানসভা নিৰ্বাচনৰ বাবে ৰাজনৈতিক দলৰ তাৰকা প্ৰচাৰক তথা প্ৰাৰ্থীসকলে ব্যাপক প্ৰচাৰ চলাইছে।

বিজেপিৰ জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোদীয়ে কাইলৈ ধেমাজিৰ গোগামুখ আৰু বিশ্বনাথৰ বিহালীত নিৰ্বাচনী প্ৰচাৰ চলোৱাৰ বাবে অসমত উপস্থিত হ'ব। ৬ এপ্ৰিলত প্ৰধানমন্ত্ৰীয়ে মৰাণ, বৰপেটা আৰু লামডিঙত প্ৰচাৰ চলোৱাৰ বাবে পুনৰ অসমলৈ আহিব। বিজেপিৰ নেতা তথা প্ৰতিৰক্ষা মন্ত্ৰী ৰাজনাথ সিং কাইলৈ অসমলৈ আহিব।

বিজেপিৰ জ্যেষ্ঠ নেত্ৰী তথা বিত্তমন্ত্ৰী নিৰ্মলা সীতাৰমনে আজি গুৱাহাটীৰ ৰাজ্যিক বিজেপিৰ কাৰ্যালয়ত আয়োজিত এটা অনুষ্ঠানত দলৰ সংকল্পপত্ৰ মুকলি কৰে। অনুষ্ঠানত দিয়া ভাষণত শ্ৰীমতী সীতাৰমনে বিজেপি নেতৃত্বাধীন ৰাজ্য চৰকাৰে ৰাজ্যখনৰ উন্নয়নৰ দিশত গ্ৰহণ কৰা পদক্ষেপসমূহত আলোকপাত কৰে।

ইপিনে, কংগ্ৰেছ নেত্ৰী প্ৰিয়ংকা গান্ধীয়ে কাইলৈ আৰু অহা ২ এপ্ৰিলত কংগ্ৰেছ দলৰ নেতা ৰাহুল গান্ধীয়ে দলীয় প্ৰাৰ্থীৰ হৈ প্ৰচাৰ চলাবলৈ অসমত উপস্থিত হ'ব।

বিজেপিৰ জ্যেষ্ঠ নেতা তথা মুখ্যমন্ত্ৰী ড° হিমন্ত বিশ্ব শৰ্মা আৰু কেন্দ্ৰীয় মন্ত্ৰী সৰ্বানন্দ সোণোৱালে আজি প্ৰচাৰ চলাব।

অসম প্ৰদেশ কংগ্ৰেছ সমিতিৰ সভাপতি গৌৰৱ গগৈ, অসম জাতীয় পৰিষদৰ সভাপতি লুৰিণ জ্যোতি গগৈ, ৰাইজৰ দলৰ অখিল গগৈকে ধৰি কংগ্ৰেছ নেতৃত্বাধীন মিত্ৰজোঁটৰ আন আন প্ৰাৰ্থী সকলেও ভোটদাতাক আকৰ্ষণৰ চেষ্টা চলাইছে।

A I M I M দলৰ সভাপতি আছাদুদ্দিন ওৱেইছীয়ে অহা ২ এপ্ৰিলত ৰূপহীহাট, চামগুৰি, দ'লগাওঁ, ধিং, লাহৰীঘাটত আৰু ৩ এপ্ৰিলত বিনাকান্দি, গোৱালপাৰা পূব, ধুবুৰী, চেঙা আৰু মন্দিয়াত এ আই ইউ ডি এফৰ হৈ প্ৰচাৰ চলোৱাৰ কথা।

০০০০০০০০

সমাগত পশ্চিমবংগ বিধানসভা নিৰ্বাচনৰ বাবে বিজেপিৰ কেন্দ্ৰীয় নিৰ্বাচন কমিটিয়ে আজি ১৩ জনীয়া প্ৰাৰ্থীৰ চতুৰ্থখন তালিকা প্ৰকাশ কৰিছে। এই প্ৰাৰ্থী তালিকা মতে হাওৰা দক্ষিণ সমষ্টিৰ বাবে শ্যামল হাটী, গড়বেটা সমষ্টিৰ বাবে প্ৰদীপ লোড়া, বৰবানীৰ বাবে অৰিজিত ৰয় আৰু ন'টাবাৰী বিধানসভা সমষ্টিৰ বাবে গীৰিজা শংকৰ ৰয়ক প্ৰাৰ্থিত্ব দিয়া হৈছে। এই শেহতীয়া তালিকা মতে মইনগুৰি বিধানসভা সমষ্টিৰ বাবে ডালিম ৰয়ক প্ৰাৰ্থিত্ব দিয়া হৈছে।

০০০০০০০০

প্ৰধানমন্ত্ৰী নৰেন্দ্ৰ মোদীয়ে আজি শ্ৰীমদ সুধীন্দ্ৰ তীৰ্থ স্বামীজীৰ জন্মবাৰ্ষিকী উপলক্ষে তেওঁলৈ শ্ৰদ্ধা নিবেদন কৰিছে। সামাজিক মাধ্যমৰ এটা বাৰ্তাৰ জৰিয়তে শ্ৰী মোদীয়ে কয়, যে স্বামীজীয়ে তেওঁৰ সমগ্ৰ জীৱন সেৱা আৰু ভক্তিৰ প্ৰতি সমৰ্পিত কৰিছিল। প্ৰধানমন্ত্ৰীয়ে লগতে কয়, যে স্বামীজীয়ে বহুতো প্ৰতিষ্ঠান তথা গৱেষণা কেন্দ্ৰ স্থাপন কৰি থৈ গৈছে আৰু ভাৰতীয় নাগৰিকসকলক শিক্ষিত কৰি তোলাৰ ওপৰত গুৰুত্ব আৰোপ কৰিছিল।

০০০০০০০০

ভাৰতৰ বৈদেশিক সচিব বিক্ৰম মিশ্ৰীয়ে নতুন দিল্লীত কালি ৰাছিয়াৰ উপ-বৈদেশিক মন্ত্ৰী আন্দ্ৰেই ৰোডেংকৰ সৈতে এখন বৈঠকত মিলিত হয়। বৈদেশিক মন্ত্ৰীজনে কয়, যে ভাৰত আৰু ৰাছিয়াৰ দ্বিপাক্ষিক সম্পৰ্কৰ বিভিন্ন দিশসমূহত দুয়োখন দেশে চালি-জাৰি চোৱাৰ পাছত আঞ্চলিক আৰু গোলকীয় স্তৰত দুয়োখন দেশৰ সুবিধা হ'ব পৰা কেতবোৰ দিশ এই আলোচনাত অন্তৰ্ভুক্ত কৰা হৈছে। ইয়াৰ লগতে যোৱা বছৰৰ ডিচেম্বৰ মাহত নতুন দিল্লীত অনুষ্ঠিত হৈ যোৱা ত্ৰয়োবিংশ বাৰ্ষিক সন্মিলনত লোৱা সিদ্ধান্তসমূহৰ বৰ্তমানৰ সময়ত হোৱা অগ্ৰগতিৰ বিষয়েও এই বৈঠকত আলোচনা কৰা হয়। উল্লেখযোগ্য যে ৰাছিয়াৰ উপ-বৈদেশিক মন্ত্ৰীজনে কালি ভাৰতৰ বৈদেশিক পৰিক্ৰমা মন্ত্ৰী ড° এছ জয়শংকৰকো লগ ধৰে।

০০০০০০০০

ভাৰতৰ প্ৰধানমন্ত্ৰী নৰেন্দ্ৰ মোদীয়ে জানিবলৈ দিছে যে ছুৰিনামৰ প্ৰাক্তন ৰাষ্ট্ৰপতি চন্দ্ৰিকাপৰ্সাদ সন্তোষীৰ হঠাৎ মৃত্যুৰ খবৰে তেওঁক মৰ্মাহত কৰিছে। সামাজিক মাধ্যমৰ এটা বাৰ্তাৰ জৰিয়তে প্ৰধানমন্ত্ৰী মোদীয়ে কৈছে যে প্ৰাক্তন ৰাষ্ট্ৰপতিজনৰ এই মৃত্যু কেৱল ছুৰিনামৰ বাবেই নহয়, ভাৰতৰ বাবেও অপূৰণীয় ক্ষতি। স্বৰ্গীয় সন্তোষীৰ সৈতে হোৱা আলোচনাসমূহৰ কথা সুঁৱৰি প্ৰধানমন্ত্ৰীয়ে কয়, যে প্ৰয়াত ৰাষ্ট্ৰপতিজনে ভাৰত আৰু ছুৰিনামৰ সম্পৰ্ক আগবঢ়াই নিয়াৰ বাবে আগবঢ়োৱা প্ৰচেষ্টা প্ৰশংসনীয় আৰু সেইসময়ৰ ৰাষ্ট্ৰপতিজনে ভাৰতীয় সংস্কৃতিৰ প্ৰতি আকৃষ্ট হৈ নিজৰ শপত গ্ৰহণৰ কাৰ্যসূচীও সংস্কৃত ভাষাত সমাপন কৰিছিল বুলিও জানিবলৈ দিয়ে।

০০০০০০০০

‘লালো-কৃষ্ণা ছাদা সহায়তে’ নামৰ ছবিখনৰ প্ৰদৰ্শনৰে আজি আন্তঃৰাষ্ট্ৰীয় চলচ্চিত্ৰ মহোৎসৱ, ২০২৬-ৰ সামৰণি পৰিব। উল্লেখযোগ্য যে ‘Delhi on Reel - Cinema and the Capital’ শীৰ্ষক এটি আলোচনাত চিনেমা নিৰ্দেশক ইমতিয়াজ আলী আৰু বাকেশ ওমপ্ৰকাশ মেহৰাই নিজৰ ছবিজগতৰ যাত্ৰাৰ বিষয়ে জানিবলৈ দিয়ে। ইয়াৰ লগতে গুণিত মোংগাই আঁত ধৰিবলগীয়া ‘From Indie Roots to the Oscars’ শীৰ্ষক আলোচনাত উপস্থিত দৰ্শকে অংশগ্ৰহণ কৰিব পাৰিব। আজিৰ সামৰণিৰ দিনটোত দিল্লীৰ বহু অঞ্চলৰ বিভিন্ন চিনেমা হলত বহুকেইখন ছুটি ছবি প্ৰদৰ্শন কৰা হ’ব।

০০০০০০০০

আই পি এল ক্ৰিকেট প্ৰতিযোগিতাত আজি পঞ্জাবৰ মুল্লানপুৰত হ’বলগীয়া এখন খেলত পাঞ্জাব কিংছ গুজৰাট টাইটানছৰ বিৰুদ্ধে অৱতীৰ্ণ হ’ব। খেলখন সন্ধিয়া চাৰে ৭ বজাত আৰম্ভ হ’ব।

প্ৰতিযোগিতাত যোৱা নিশা গুৱাহাটীৰ বৰ্ষাপাৰা ক্ৰিকেট ষ্টেডিয়ামত অনুষ্ঠিত এখন খেলত ৰাজস্থান ৰয়েলছে চেন্নাই ছুপাৰ কিংছক ৮ উইকেটত পৰাস্ত কৰে। ১২৮ ৰানৰ লক্ষ্যৰে খেল আৰম্ভ কৰি ৰাজস্থান ৰয়েলছে ১২ অ’ভাৰ আৰু এটা বলত দুটা উইকেট হেৰুৱাই সহজে বিজয় লক্ষ্য অতিক্ৰম কৰে। দলটোৰ হৈ বৈভৱ সূৰ্যবংশীয়ে ১৭টা বলত ৫২ ৰানৰ বৰঙণি আগবঢ়ায়। দলটোৰ যশস্বী জয়ছোৱালে ৩৮ ৰান কৰি আউট নোহোৱাকৈ থাকে। চেন্নাইৰ অনসূল কন্সোজে দুটা উইকেট দখল কৰে।

ইয়াৰ পূৰ্বে প্ৰথমে বেট ধৰাৰ আমন্ত্ৰণ লাভ কৰি চেন্নাই ছুপাৰ কিংছে ১৯ অ’ভাৰ আৰু ৪টা বলত আটাইকেইটা উইকেট হেৰুৱাই ১২৭ ৰানহে কৰিবলৈ সমৰ্থ হয়। দলটোৰ হৈ জেমি অভাৰটনে সৰ্বাধিক ৪৩ ৰানৰ বৰঙণি আগবঢ়ায়। ৰাজস্থানৰ জোফা আৰ্চাৰ, নাভ্ৰে বাৰ্গাৰ আৰু ৰবীন্দ্ৰ জাদেজাই দুটাকৈ উইকেট লাভ কৰে। নাভ্ৰে বাৰ্গাৰক প্লেয়াৰ অৱ দা মেচ হিচাপে ঘোষণা কৰা হয়।

০০০০০০০০

সন্মাপ্ত